

# تفہیم القرآن

الخلاص

(۱۱۲)

# الأخلاص

**نام** الْأَخْلَاصُ اس سورہ کا مخصوص نام ہی نہیں ہے بلکہ اس کے مضمون کا عنوان بھی ہے، کیونکہ اس میں خالص توحید بیان کی گئی ہے۔ قرآن مجید کی دوسری سورتوں میں تو بالعموم کسی ایسے لفظ کو ان کا نام قرار دیا گیا ہے جو ان میں وارد ہوا ہو، لیکن اس سورہ میں لفظ اخلاص کہیں واردنہیں ہوا ہے۔ اس کو یہ نام اس کے معنی کے لحاظ سے دیا گیا ہے۔ جو شخص بھی اس کو سمجھ کر اس کی تعلیم پر ایمان لے آئے گا، وہ شرک سے خلاصی پا جائے گا۔

**زمانہ نزول** اس کے متعلق اور مدنی ہونے میں اختلاف ہے، اور یہ اختلاف اُن روایات کی بناء پر ہے جو اس

کے سبب نزول کے بارے میں منقول ہوئی ہیں۔ ذیل میں ہم ان کو سلسلہ وار درج کرتے ہیں:

(۱) حضرت عبد اللہ بن مسعود کی روایت ہے کہ قریش کے لوگوں نے رسول اللہ صلی اللہ علیہ وسلم سے کہا کہ اپنے رب کا نسب ہمیں بتائیے۔ اس پر یہ سورت نازل ہوئی۔ (طبرانی)

(۲) ابوالعالیہ نے حضرت ابی بن کعب کے حوالے سے بیان کیا ہے کہ مشرکین نے رسول اللہ صلی اللہ علیہ وسلم سے کہا کہ اپنے رب کا نسب ہمیں بتائیے، اس پر اللہ تعالیٰ نے یہ سورت نازل فرمائی۔ (مسند احمد، ابن ابی حاتم، ابن جریر، ترمذی، بخاری فی التاریخ، ابن المنذر، حاکم، بیهقی) ترمذی نے اسی مضمون کی ایک روایت ابوالعالیہ سے نقل کی ہے جس میں حضرت ابی بن کعب کا حوالہ نہیں ہے اور اُسے صحیح ترکہ ہے۔

(۳) حضرت جابر بن عبد اللہ کا بیان ہے کہ ایک اعرابی نے (اور بعض روایات میں ہے کہ لوگوں نے) نبی صلی اللہ علیہ وسلم سے کہا کہ اپنے رب کا نسب ہمیں بتائیے، اس پر اللہ تعالیٰ نے یہ سورت نازل فرمائی۔ (ابویعلیٰ، ابن جریر، ابن المنذر، طبرانی فی الاوسط، بیهقی، ابویعیم فی الجلیلہ)

(۴) عکبر مہنے ابن عباس سے روایت نقل کی ہے کہ یہودیوں کا ایک گروہ رسول اللہ صلی اللہ علیہ وسلم کی خدمت میں حاضر ہوا جس میں کعب بن اشرف اور حمیّ بن آخرطب وغیرہ شامل تھے اور انہوں نے کہا: ”اے محمد (صلی اللہ علیہ وسلم)! ہمیں بتائیے کہ آپ کا وہ رب کیسا ہے جس نے آپ کو بھیجا ہے۔“ اس پر اللہ تعالیٰ

۱۔ اہل عرب کا قاعدہ تھا کہ جب وہ کسی اجنبی شخص سے تعارف حاصل کرنا چاہتے تو کہتے تھے کہ اُنسِبُهُ لَنَا، اس کا نسب ہمیں بتاؤ۔ کیونکہ ان کے ہاں تعارف میں سب سے پہلی چیز جو دریافت طلب ہوتی تھی، وہ یہ تھی کہ اُس کا نسب کیا ہے اور وہ کس قبیلے سے تعلق رکھتا ہے۔ اسی لیے انہوں نے جب رسول اللہ صلی اللہ علیہ وسلم سے یہ پوچھنا چاہا کہ آپ کا رب کون ہے اور کیسا ہے تو انہوں نے کہا: اُنسِبُ لَنَارَبِكَ، اپنے رب کا نسب ہمیں بتائیے۔

نے یہ سورت نازل فرمائی۔ (ابن ابی حاتم، ابن عدی، تہذیق فی الاسماء والصفات)

ان کے علاوہ مزید چند روایات ابن قمیہ نے اپنی تفسیر سورہ اخلاص میں نقل کی ہیں جو یہ ہیں:

(۵) حضرت اُنسؓ کا بیان ہے کہ خیر کے کچھ یہودی رسول اللہ صلی اللہ علیہ وسلم کی خدمت میں حاضر ہوئے اور انہوں نے کہا: ”اے ابو القاسم! اللہ نے ملائکہ کو نورِ حجاب سے، آدم کو مٹی کے سڑے ہوئے گارے سے، ابلیس کو آگ کے شعلے سے، آسمان کو دھویں سے، اور زمین کو پانی کے جھاگ سے بنایا، اب ہمیں اپنے رب کے متعلق بتائیے (کہ وہ کس چیز سے بنائے ہے)۔“ رسول اللہ صلی اللہ علیہ وسلم نے اس بات کا کوئی جواب نہ دیا۔ پھر جریلؓ آئے اور انہوں نے کہا: اے محمد! ان سے کہیے: هُوَ اللَّهُ أَحَدٌ.....

(۶) عامر بن الطفیل نے حضور سے کہا: ”اے محمد! آپ کس چیز کی طرف ہمیں بلاتے ہیں؟“ آپ نے فرمایا: اللہ کی طرف۔ عامر نے کہا: ”اچھا تو اُس کی کیفیت مجھے بتائیے۔ وہ سونے سے بنائی ہوا ہے یا چاندی سے، یا لوہے سے؟“ اس پر یہ سورت نازل ہوئی۔

(۷) فتحاک اور قتاڈہ اور مُقاتل کا بیان ہے کہ یہودیوں کے کچھ علام حضور کے پاس آئے اور انہوں نے کہا: ”اے محمد! اپنے رب کی کیفیت ہمیں بتائیے، شاید کہ ہم آپ پر ایمان لے آئیں۔ اللہ نے اپنی صفت تورات میں نازل کی ہے۔ آپ بتائیے کہ وہ کس چیز سے بنائے ہے؟ کس جنس سے ہے؟ سونے سے بنائے، یا تانبے سے، یا پتیل سے، یا لوہے سے، یا چاندی سے؟ اور کیا وہ کھاتا ہے اور پیتا ہے؟ اور کس سے اُس نے دنیا و راثت میں پائی ہے اور اُس کے بعد کون اُس کا وارث ہو گا؟“ اس پر اللہ تعالیٰ نے یہ سورت نازل فرمائی۔

(۸) ابن عباسؓ کی روایت ہے کہ نجراں کے عیسائیوں کا ایک وفد سات پادریوں کے ساتھ نبی صلی اللہ علیہ وسلم کی خدمت میں حاضر ہوا اور اُس نے حضور سے کہا: ”ہمیں بتائیے آپ کا رب کیا ہے، کس چیز سے بنائے ہے؟“ آپ نے فرمایا: ”میرا رب کسی چیز سے نہیں بنائے۔ وہ تمام اشیا سے جدا ہے۔“ اس پر اللہ تعالیٰ نے یہ سورت نازل فرمائی۔

ان روایات سے معلوم ہوتا ہے کہ مختلف موقع پر مختلف لوگوں نے رسول اللہ صلی اللہ علیہ وسلم سے اُس معبد کی ماہیت اور کیفیت دریافت کی تھی جس کی بندگی و عبادت کی طرف آپؓ لوگوں کو دعوت دے رہے تھے، اور ہر موقع پر آپؓ نے اللہ تعالیٰ کے حکم سے اُن کو جواب میں یہی سورت سنائی تھی۔ سب سے پہلے یہ سوال مکہ میں قریش کے مشرکین نے آپؓ سے کیا، اور اس کے جواب میں یہ سورت نازل ہوئی۔ اس کے بعد مدینہ طپیبہ میں کبھی یہودیوں نے، کبھی عیسائیوں نے، اور کبھی عرب کے دوسرے لوگوں نے حضور سے اسی نوعیت کے سوالات کیے اور ہر مرتبہ اللہ تعالیٰ کی طرف سے اشارہ ہوا کہ جواب میں یہی سورت آپؓ ان کو سنادیں۔ ان روایات میں سے ہر ایک میں یہ جو کہا گیا ہے کہ اس موقع پر یہ سورت

نازل ہوئی تھی، اس سے کسی کو یہ خیال نہ ہونا چاہیے کہ یہ سب روایتیں باہم متفاہد ہیں۔ اصل بات یہ ہے کہ کسی مسئلے کے بارے میں اگر پہلے سے کوئی آیت یا سورت نازل شدہ موجود ہوتی تھی تو بعد میں جب کبھی حضور کے سامنے وہی مسئلہ پیش کیا جاتا، اللہ تعالیٰ کی طرف سے ہدایت آ جاتی تھی کہ اس کا جواب فلاں آیت یا سورت میں ہے، یا اس کے جواب میں وہ آیت یا سورت لوگوں کو پڑھ کر سنادی جائے۔ احادیث کے راوی اس چیز کو یوں بیان کرتے ہیں کہ جب فلاں معاملہ پیش آیا، یا فلاں سوال کیا گیا تو یہ آیت یا سورت نازل ہوئی۔ اس کو تکرارِ نزول سے بھی تعبیر کیا جاتا ہے، یعنی ایک آیت یا سورت کا کئی مرتبہ نازل ہونا۔

پس صحیح بات یہ ہے کہ یہ سورت دراصل مکی ہے، بلکہ اس کے مضمون پر غور کرنے سے محسوس ہوتا ہے کہ یہ مکہ کے بھی ابتدائی دُور میں نازل ہوئی ہے، جب اللہ تعالیٰ کی ذات و صفات کے بیان میں قرآن کی مفصل آیات بھی نازل نہیں ہوئی تھیں، اور رسول اللہ صلی اللہ علیہ وسلم کی دعوتِ الی اللہ کو سن کر لوگ یہ معلوم کرنا چاہتے تھے کہ آخر آپ کا وہ رب ہے کیا جس کی بندگی و عبادت کی طرف آپ لوگوں کو بلا رہے ہیں۔ اس کے بالکل ابتدائی دُور کی نازل شدہ سورت ہونے کا ایک ثبوت یہ بھی ہے کہ مکہ میں جب حضرتِ بلاںؑ کا آقا اُمَّيَّة بن خَلَفْ أُنْ كُودھوپؓ میں تپقی ہوئی ریت پر لٹا کر ایک بڑا سا پھر ان کی چھاتی پر رکھ دیتا تھا تو وہ آحدؓ آحدؓ پکارتے تھے۔ یہ لفظِ آحدؓ اسی سورہ سے ماخوذ تھا۔

### موضوع اور مضمون

شانِ نزول کے بارے میں جو روایات اور درج کی گئی ہیں، ان پر ایک نگاہ ڈالنے سے معلوم ہو جاتا ہے کہ جب رسول اللہ صلی اللہ علیہ وسلم توحید کی دعوت لے کر اٹھے تھے اُس وقت دُنیا کے مذہبی تصوّرات کیا تھے۔ بت پرست مشرکین ان خداوں کو پوچھ رہے تھے جو لکڑی، پتھر، سونے، چاندی وغیرہ مختلف چیزوں کے بننے ہوئے تھے۔ شکل، صورت اور جسم رکھتے تھے۔ دیویوں اور دیوتاؤں کی باقاعدہ نسل چلتی تھی۔ کوئی دیوی بے شوہرن تھی، اور کوئی دیوتا بے زوجہ نہ تھا۔ ان کو کھانے پینے کی ضرورت بھی لاحق ہوتی تھی اور ان کے پرستار ان کے لیے اس کا انتظام کرتے تھے۔ مشرکین کی ایک بڑی تعداد اس بات کی قائل تھی کہ خدا انسانی شکل میں ظہور کرتا ہے اور کچھ لوگ اُس کے اوتار ہوتے ہیں۔ عیسائی اگرچہ ایک خدا کو ماننے کے مدعی تھے، مگر ان کا خدا بھی کم از کم ایک بیٹا تو رکھتا ہی تھا، اور باپ بیٹے کے ساتھ خدائی میں روح القدس کو بھی حصہ دار ہونے کا شرف حاصل تھا۔ حتیٰ کہ خدا کی ماں بھی ہوتی تھی اور اس کی ساس بھی۔ یہودی بھی ایک خدا کو ماننے کا دعویٰ کرتے تھے، مگر ان کا خدا بھی ماڈیت اور جسمانیت اور دوسرا انسانی صفات سے خالی نہ تھا۔ وہ ٹھہلتا تھا، انسانی شکل میں نمودار ہوتا تھا، اپنے کسی بندے سے گُشتی بھی لڑ لیتا تھا، اور ایک عدد بیٹے (عُزَّر) کا باپ بھی تھا۔ ان مذہبی گروہوں کے علاوہ مجوسی آتش پرست تھے اور صابی ستارہ پرست۔ اس حالت میں جب اللہ وحدہ لا شریک کو ماننے کی دعوت لوگوں کو دی گئی تو ان کے ذہن میں یہ سوالات پیدا ہونا ایک لازمی امر تھا کہ وہ رب ہے کس قسم کا جسے تمام ارباب اور معبدوں کو چھوڑ کر تنہا ایک ہی رب اور معبد

تلیم کرنے کی دعوت دی جا رہی ہے۔ قرآن مجید کا یہ اعجاز ہے کہ اُس نے ان سوالات کا جواب چند الفاظ میں دے کر اللہ کی ہستی کا ایسا واضح تصور پیش کر دیا جو تمام مشرکانہ تصورات کا قلع قع کر دیتا ہے اور اُس کی ذات کے ساتھ مخلوقات کی صفات میں سے کسی صفت کی آلو دگی کے لیے کوئی گنجائش باقی نہیں رہنے دیتا۔

### فضیلت اور اہمیت

یہی وجہ ہے کہ رسول اللہ صلی اللہ علیہ وسلم کی نگاہ میں اس سورت کی بڑی عظمت تھی اور آپ مختلف طریقوں سے مسلمانوں کو اس کی اہمیت محسوس کرتے تھے، تاکہ وہ کثرت سے اس کو پڑھیں اور عوام الناس میں اسے پھیلائیں، کیونکہ یہ اسلام کے اوّلین بنیادی عقیدے (توحید) کو چار ایسے مختصر فقروں میں بیان کر دیتی ہے جو فوراً انسان کے ذہن نشین ہو جاتے ہیں اور آسانی سے زبانوں پر چڑھ جاتے ہیں۔ احادیث میں کثرت سے یہ روایات بیان ہوئی ہیں کہ حضور نے مختلف موقع پر مختلف طریقوں سے لوگوں کو بتایا کہ یہ سورت ایک تہائی قرآن کے برابر ہے۔ بخاری، مسلم، ابو داؤد، نسائی، ترمذی، ابن ماجہ، مسند احمد، طبرانی وغیرہ میں اس مضمون کی متعدد احادیث ابو سعید خذراً، ابو ہریرہ، ابو ایوب النصاری، ابو الدارداء، معاذ بن جبل، جابر بن عبد اللہ، ابی بن کعب، ام کلثوم بنت عقبہ بن ابی مُعیط، ابن عمر، ابن مسعود، قادة بن الشuman، آنس بن مالک اور ابو مسعود رضی اللہ تعالیٰ عنہم اجمعین سے منقول ہوئی ہیں۔ مفسرین نے حضور کے اس ارشاد کی بہت سی توجیہات بیان کی ہیں، مگر ہمارے نزدیک سیدھی اور صاف بات یہ ہے کہ قرآن مجید جس دین کو پیش کرتا ہے اس کی بنیاد تین عقیدے ہیں: ایک، توحید۔ دوسرے، رسالت۔ تیسرا، آخرت۔ یہ سورت چونکہ خاص توحید کو بیان کرتی ہے اس لیے رسول اللہ صلی اللہ علیہ وسلم نے اس کو ایک تہائی قرآن کے برابر قرار دیا۔

حضرت عائشہؓ کی یہ روایت بخاری و مسلم اور بعض دوسری گٹبی حدیث میں نقل ہوئی ہے کہ رسول اللہ صلی اللہ علیہ وسلم نے ایک صاحب کو ایک مُہم پرسنال بنا کر بھیجا، اور اس پورے سفر کے دوران میں اُن کا مستقل طریقہ یہ رہا کہ ہر نماز میں وہ قُلْ هُوَ اللَّهُ أَحَدٌ پر قراءت ختم کرتے تھے۔ واپسی پر اُن کے ساتھیوں نے حضور سے اس کا ذکر کیا۔ آپ نے فرمایا: اُن سے پوچھو کہ وہ ایسا کیوں کرتے تھے۔ اُن سے پوچھا گیا تو انہوں نے کہا کہ اس میں حُنَفَیَ کی صفت بیان کی گئی ہے، اس لیے اس کا پڑھنا مجھے بہت محبوب ہے۔ حضور نے یہ بات سُنی تو لوگوں سے فرمایا: اخبرو وہ انَّ اللَّهَ تَعَالَى يَعْبُدُهُ۔ ”اُن کو خبر دے دو کہ اللہ تعالیٰ انھیں محبوب رکھتا ہے۔“

اسی سے ملتا جلتا واقعہ بخاری میں حضرت آنسؓ سے مردی ہے۔ وہ فرماتے ہیں کہ انصار میں سے ایک صاحب مسجد قبا میں نماز پڑھاتے تھے اور اُن کا طریقہ یہ تھا کہ ہر رکعت میں پہلے قُلْ هُوَ اللَّهُ پڑھتے، پھر کوئی اور سورت تلاوت کرتے۔ لوگوں نے اس پر اعتراض کیا اور ان سے کہا کہ یہ تم کیا کرتے ہو کہ قُلْ هُوَ اللَّهُ پڑھنے کے بعد اسے کافی نہ سمجھ کر کوئی اور سورت بھی اُس کے ساتھ ملا لیتے ہو؟ یہ ثیک نہیں ہے۔

یا تو صرف اسی کو پڑھو، اور یا اسے چھوڑ کر کوئی اور سورت پڑھو۔ انہوں نے کہا: میں اسے نہیں چھوڑ سکتا، تم چاہو تو میں تمھیں نماز پڑھاؤں ورنہ امامت چھوڑ دوں۔ لیکن لوگ اُن کی جگہ کسی اور کو امام بنانا بھی پسند نہیں کرتے تھے۔ آخر کار معاملہ حضور کے سامنے پیش کیا گیا۔ آپ نے ان سے پوچھا کہ تمہارے ساتھی جو کچھ چاہتے ہیں اُسے قبول کرنے میں تم کو کیا امرمانع ہے؟ تمھیں ہر رکعت میں یہ سورت پڑھنے پر کس چیز نے آمادہ کیا؟ انہوں نے عرض کیا: مجھے اس سے بہت محبت ہے۔ آپ نے فرمایا: خُبُّكَ إِيَّاكَ أَذْخَلَكَ الْجَنَّةَ ”اس سورت سے تمہاری محبت نے تمھیں جنت میں داخل کر دیا۔“

---

رکوعاتہ

سُورَةُ الْأَخْلَاصِ مَكَّيَّةٌ

ایاتہ

بِسْمِ اللَّهِ الرَّحْمَنِ الرَّحِيمِ

قُلْ هُوَ اللَّهُ أَحَدٌ<sup>۱</sup> أَللَّهُ الصَّمَدُ<sup>۲</sup> لَمْ يَكُنْ لَّهُ وَلَمْ  
يُوْلَدُ<sup>۳</sup> وَلَمْ يَكُنْ لَّهُ كُفُواً أَحَدٌ<sup>۴</sup>

کہو، وہ اللہ ہے، یکتا۔ اللہ سب سے بے نیاز ہے اور سب اس کے محتاج ہیں۔ نہ  
اس کی کوئی اولاد ہے اور نہ وہ کسی کی اولاد۔ اور کوئی اس کا ہمسر نہیں ہے۔

۱ - اس حکم کے اولین مخاطب تور رسول اللہ صلی اللہ علیہ وسلم ہیں، کیونکہ آپ ہی سے یہ سوال کیا گیا تھا کہ آپ  
کارب کون اور کیا ہے، اور آپ ہی کو حکم دیا گیا کہ اس سوال کے جواب میں آپ یہ کہیں۔ لیکن حضور کے بعد ہر مومن  
اس کا مخاطب ہے۔ اُسے بھی وہی بات کہنی چاہیے جس کے کہنے کا حکم حضور کو دیا گیا تھا۔

۲ - یعنی میرے جس رب سے تم تعارف حاصل کرنا چاہتے ہو، وہ کوئی اور نہیں بلکہ اللہ ہے۔ یہ اُن سوال  
کرنے والوں کی بات کا پہلا جواب ہے، اور اس کا مطلب یہ ہے کہ میں کوئی نیارب لے کر نہیں آگیا ہوں جس کی  
عبادت، دوسرے سب معبدوں کو چھوڑ کر، میں تم سے کروانا چاہتا ہوں، بلکہ وہ وہی ہستی ہے جس کو تم اللہ کے نام سے  
جانتے ہو۔ ”اللہ“ عربوں کے لیے کوئی اجنبی لفظ نہ تھا۔ قدیم ترین زمانے سے وہ خالق کائنات کے لیے یہی لفظ  
استعمال کر رہے تھے اور اُپنے دوسرے معبدوں میں سے کسی پر بھی اس کا اطلاق نہیں کرتے تھے۔ دوسرے معبدوں  
کے لیے اُن کے ہاں إلَهٌ کا لفظ راجح تھا۔ پھر اللہ کے بارے میں اُن کے جو عقائد تھے، اُن کا اظہار اُس موقع پر خوب  
کھل کر ہو گیا تھا جب ابزر ہئے نے مکہ پر چڑھائی کی تھی۔ اُس وقت خانہ کعبہ میں ۱۳۶۰ الہوں کے بت موجود تھے، مگر  
مشرکین نے اُن سب کو چھوڑ کر صرف اللہ سے دعائیں مانگی تھیں کہ وہ اس بلا سے اُن کو بچائے۔ گویا وہ اپنے دلوں میں  
اچھی طرح جانتے تھے کہ اللہ کے سوا کوئی إلَهٌ اس نازک وقت میں اُن کی مدد نہیں کر سکتا۔ کعبے کو بھی وہ اُن الہوں کی  
نسبت سے بیٹُ الْاَكْرَہُ نہیں، بلکہ اللہ کی نسبت سے بیٹُ اللہ کہتے تھے۔ قرآن میں جگہ جگہ یہ بتایا گیا ہے کہ اللہ تعالیٰ کے  
بارے میں مشرکین عرب کا عقیدہ کیا تھا۔ مثال کے طور پر:

سورہ زُخْرُف میں ہے: ”اگر تم ان سے پوچھو کہ انھیں کس نے پیدا کیا ہے، تو یہ ضرور کہیں گے کہ اللہ  
نے۔“ (آیت ۸۷)

سورہ غنکبُوت میں ہے: ”اگر تم ان سے پوچھو کہ آسمانوں اور زمین کو کس نے پیدا کیا ہے اور چاند اور سورج کو کس  
نے مسخر کر کھا ہے، تو یہ ضرور کہیں گے کہ اللہ نے..... اور اگر تم ان سے پوچھو کہ کس نے آسمان سے پانی برسایا اور اُس کے

ذریعے سے مردہ پڑی ہوئی زمین کو جلا اٹھایا، تو یہ ضرور کہیں گے کہ اللہ نے۔“ (آیات ۶۱ تا ۶۳)

سورہ مومون میں ہے: ”ان سے کہو: بتاؤ اگر تم جانتے ہو کہ یہ زمین اور اس کی ساری آبادی کس کی ہے؟ یہ ضرور کہیں گے: اللہ کی..... ان سے پوچھو: ساتوں آسمانوں اور عرشِ عظیم کا مالک کون ہے؟ یہ ضرور کہیں گے: اللہ..... ان سے کہو: بتاؤ اگر تم جانتے ہو کہ ہر چیز پر اقتدار کس کا ہے؟ اور کون ہے وہ جو پناہ دیتا ہے اور اُس کے مقابلے میں کوئی پناہ نہیں دے سکتا؟ یہ ضرور جواب دیں گے کہ یہ بات تو اللہ ہی کے لیے ہے۔“ (آیات ۸۲ تا ۸۹)

سورہ یوں میں ہے: ”ان سے پوچھو: کون تم کو آسمان اور زمین سے رزق دیتا ہے؟ یہ ساعت اور بینائی کی تو تمیں (جو تمھیں حاصل ہیں) کس کے اختیار میں ہیں؟ اور کون زندہ کو مردہ سے اور مردہ کو زندہ سے نکالتا ہے؟ اور کون اس نظمِ عالم کی تدبیر کر رہا ہے؟ یہ ضرور کہیں گے کہ اللہ۔“ (آیت ۳۱)

اسی سورہ یوں میں ایک اور جگہ ہے: ”جب تم لوگ کشتوں پر سوار ہو کر باد موافق پر فرحاں و شاداں سفر کر رہے ہوتے ہو اور پھر یا کیک با مخالف کا زور ہوتا ہے اور ہر طرف سے موجودوں کے تھیڑے لگتے ہیں اور مسافر سمجھ لیتے ہیں کہ طوفان میں گھر گئے، اُس وقت سب اپنے دین کو اللہ ہی کے لیے خالص کر کے اُس سے دعائیں مانگتے ہیں کہ اگر تو نے ہمیں اس بلا سے نجات دے دی تو ہم شکر گزار بندے بنیں گے۔ مگر جب وہ ان کو بچالیتا ہے تو پھر وہی لوگ حق سے منحرف ہو کر زمین میں بغاوت کرنے لگتے ہیں۔“ (آیت ۲۲-۲۳)

یہی بات سورہ بنی اسرائیل میں یوں ذہرائی گئی ہے: ”جب سمندر میں تم پر مصیبت آتی ہے تو اُس ایک کے سوا دوسرے جن جن کو تم پکارا کرتے ہو وہ سب گم ہو جاتے ہیں، مگر جب وہ تم کو بچا کر خشکی پر پہنچا دیتا ہے تو تم اُس سے منہ موڑ جاتے ہو۔“ (آیت ۶۷)

ان آیات کو نگاہ میں رکھ کر دیکھیے کہ جب لوگوں نے پوچھا کہ وہ تمہارا رب کون ہے اور کیسا ہے جس کی بندگی و عبادت کی طرف تم ہمیں بلاتے ہو، تو انھیں جواب دیا گیا: هُوَ اللَّهُ، وَهُوَ اللَّهُ ہے۔ اس جواب سے خود بخود یہ مطلب نکلتا ہے کہ جسے تم خود اپنا اور ساری کائنات کا خالق، مالک، رازق اور مدبر و منتظم مانتے ہو، اور سخت وقت آنے پر جسے دوسرے سب معبدوں کو چھوڑ کر مدد کے لیے پکارتے ہو، وہی میرا رب ہے اور اسی کی بندگی کی طرف میں تمھیں بلا تا ہوں۔ اس جواب میں اللہ تعالیٰ کی تمام صفات کمالیہ آپ سے آپ آ جاتی ہیں۔ اس لیے کہ یہ بات سرے سے قابل تصور ہی نہیں ہے کہ کائنات کو پیدا کرنے والا، اُس کا انتظام اور اُس کے معاملات کی تدبیر کرنے والا، اُس میں پائی جانے والی تمام مخلوقات کو رزق دینے والا، اور مصیبت کے وقت اپنے بندوں کی مدد کرنے والا، زندہ نہ ہو، سنتا اور دیکھتا نہ ہو، قادرِ مطلق نہ ہو، علیم اور حکیم نہ ہو، رحیم اور کریم نہ ہو، اور سب پر غالب نہ ہو۔

۳۔ نجھی قواعد کی رو سے علمانے نے هُوَ اللَّهُ أَحَدٌ کی متعدد ترکیبیں بیان کی ہیں، مگر ہمارے نزدیک اُن میں سے جو ترکیب اس مقام کے ساتھ پوری مناسبت رکھتی ہے وہ یہ ہے کہ هُوَ مبتدا ہے، اللہ اس کی خبر ہے، اور أَحَدٌ اس کی دوسری خبر۔ اس ترکیب کے لحاظ سے اس جملے کا مطلب یہ ہے کہ ”وہ (جس کے بارے میں تم لوگ سوال کر

رہے ہو) اللہ ہے، یکتا ہے۔“ دوسرا مطلب یہ بھی ہو سکتا ہے، اور زبان کے لحاظ سے غلط نہیں ہے کہ ”وَهُوَ اللَّهُ أَيْكَ ہے۔“ یہاں سب سے پہلے یہ بات سمجھ لینی چاہیے کہ اس جملے میں اللہ تعالیٰ کے لیے لفظِ احمد جس طرح استعمال کیا گیا ہے، وہ عربی زبان میں اس لفظ کا غیر معمولی استعمال ہے۔ معمولاً یہ لفظ یا تو مضاف یا مضاف الیہ کے طور پر استعمال ہوتا ہے، جیسے یَوْمُ الْأَحْدُ، ہفتے کا پہلا دن، اور فَاعْتَقُوا أَحَدَكُمْ، ”اپنے کسی آدمی کو بھیجو۔“ یا نَفْيِ عام کے لیے استعمال ہوتا ہے، جیسے مَا جَاءَنَّكَ أَحَدُ، ”میرے پاس کوئی نہیں آیا۔“ یا عمومیت کا پہلو لیے ہوئے سوال یہ فقرے میں بولا جاتا ہے، جیسے هَلْ عَنْدَكَ أَحَدُ؟ ”کیا تمہارے پاس کوئی ہے؟“ یا اسی عمومیت کے پہلو سے شرطیہ جملے میں بولا جاتا ہے، جیسے إِنْ جَاءَكَ أَحَدُ، ”اگر تمہارے پاس کوئی آئے۔“ یا گفتی میں بولا جاتا ہے، جیسے أَحَدُ، إِثْنَانِ، أَحَدَ عَشْرَ، ایک، دو، گیارہ۔ ان استعمالات کے سوانحِ قرآن سے پہلے کی عربی زبان میں اس امر کی کوئی نظر نہیں ملتی کہ محض لفظِ احمد صفت کے طور پر کسی شخص یا چیز کے لیے بولا گیا ہو، اور نزولِ قرآن کے بعد یہ لفظ صرف اللہ تعالیٰ کی ذات کے لیے استعمال کیا گیا ہے، دوسرے کسی کے لیے کبھی استعمال نہیں کیا گیا۔ اس غیر معمولی طرزِ بیان سے خود بخود یہ ظاہر ہوتا ہے کہ یکتا و یگانہ ہونا اللہ کی خاص صفت ہے، موجودات میں سے کوئی دوسرا اس صفت سے متصف نہیں ہے۔ وہ ایک ہے، کوئی اُس کا ثانی نہیں۔

پھر جو سوالات مشرکین اور اہل کتاب نے رسول اللہ صلی اللہ علیہ وسلم سے آپؐ کے رب کے بارے میں کیے تھے، اُن کو نگاہ میں رکھتے ہوئے دیکھیے کہ هُوَ اللَّهُ كَبِيْرٌ کہہ کر اُن کا جواب کس طرح دیا گیا ہے:

اَوْلًا، اِس کے معنی یہ ہیں کہ وہی اکیلا رب ہے، کسی دوسرے کا رُبوبیت میں کوئی حصہ نہیں ہے، اور چونکہ اللہ (معبود) وہی ہو سکتا ہے جو رب (مالک و پروردگار) ہو، اس لیے الْوَهْيَت میں بھی کوئی اُس کا شریک نہیں۔

ثانیاً، اِس کے معنی یہ بھی ہیں کہ وہی تنہا کائنات کا خالق ہے، تخلیق کے اس کام میں کوئی اور اُس کا شریک نہیں ہے۔ وہی اکیلا مالک ہے، نظامِ عالم کا مدبر و منظم ہے، اپنی مخلوقات کا رزق رسائی ہے، اور آڑے وقت میں مدد کرنے والا فریدِ درس ہے۔ خدا اُن کے این کاموں میں، جن کو تم خود مانتے ہو کہ یہ اللہ کے کام ہیں، کسی دوسرے کا قطعاً کوئی حصہ نہیں ہے۔

ثالثاً، چونکہ انہوں نے یہ بھی پوچھا تھا کہ وہ کس چیز سے بناتے ہیں؟ اُس کا نسب گیا ہے؟ وہ کس جنس سے ہے؟ کس سے اُس نے دنیا کی میراث پائی ہے؟ اور اُس کے بعد کون اُس کا وارث ہوگا؟ اس لیے اُن کے ان سارے سوالات کا جواب بھی اللہ تعالیٰ کے لیے صرف ایک لفظِ احمد بول کر دے دیا گیا ہے۔ اس کے معنی یہ ہیں کہ (۱) وہی ایک خدا ہمیشہ سے ہے اور ہمیشہ رہے گا، نہ اُس سے پہلے کوئی خدا تھا، نہ اس کے بعد کوئی خدا ہوگا۔ (۲) خداوں کی کوئی جنس نہیں ہے جس کا وہ فرد ہو، بلکہ وہ اکیلا خدا ہے اور کوئی اُس کا ہم جنس نہیں۔ (۳) اُس کی ذات محض واحد نہیں بلکہ احمد ہے، جس میں کسی حیثیت سے بھی کثرت کا کوئی شایبہ نہیں ہے۔ وہ اجزاء سے مرکب وجود نہیں ہے جو قابلِ تجزیہ و تقسیم ہو، جو کوئی شکل اور صورت رکھتا ہو، جو کسی جگہ میں رہتا ہو یا کوئی چیز اس کے اندر جگہ پاتی ہو، جس کا کوئی رنگ ہو، جس کے کچھ اعضا ہوں، جس کی کوئی سنت اور جہت ہو، اور جس کے اندر کسی قسم کا تغییر و تبدل ہوتا ہو۔ تمام اقسام کی کثرتوں سے بالکل پاک اور مُنَزَّہ وہ ایک ہی ذات ہے جو ہر لحاظ سے احمد

ہے۔ (اس مقام پر یہ بات اچھی طرح سمجھ لینی چاہیے کہ عربی زبان میں ”واحد“ کا الفاظ بالکل اُسی طرح استعمال ہوتا ہے جس طرح ہم اردو میں ”ایک“ کا الفاظ استعمال کرتے ہیں۔ بڑی سے بڑی کثرتوں پر مشتمل کسی مجموعے کو بھی اس کی مجموعی حیثیت کے لحاظ سے واحد یا ایک کہا جاتا ہے، جیسے ایک آدمی، ایک قوم، ایک ملک، ایک دُنیا، حتیٰ کہ ایک کائنات۔ اور کسی مجموعے کے ہر جزو کو الگ الگ بھی ایک ہی کہا جاتا ہے۔ لیکن آحد کا الفاظ اللہ تعالیٰ کے سوا کسی کے لیے استعمال نہیں کیا جاتا۔ اسی لیے قرآن مجید میں جہاں بھی اللہ تعالیٰ کے لیے واحد کا الفاظ استعمال ہوا ہے، وہاں إِلَهٌ وَاحِدٌ۔ ایک ہی معبد، يَا اللَّهُ الْوَاحِدُ الْقَهَّافُ، اکیلا اللہ جو سب کو مغلوب کر کے رکھنے والا ہے، کہا گیا ہے، محض واحد کہیں نہیں کہا گیا، کیونکہ یہ لفظ ان چیزوں کے لیے بھی استعمال ہوتا ہے جو اپنی ذات میں طرح طرح کی کثرتیں رکھتی ہیں۔ بخلاف اس کے، اللہ کے لیے اور صرف اللہ ہی کے لیے آحد کا الفاظ مطلق استعمال کیا گیا ہے، کیونکہ وجود میں صرف وہی ایک ہستی ایسی ہے جس میں کسی حیثیت سے بھی کوئی کثرت نہیں ہے، جس کی وحدانیت ہر لحاظ سے کامل ہے)۔

۳۔ اصل میں لفظ صَمَدْ استعمال کیا گیا ہے جس کا مادہ ص، م، د ہے۔ عربی زبان میں اس مادے سے جو الفاظ لگائے ہیں اُن پر ایک نگاہ ڈالنے سے معلوم ہو جاتا ہے کہ اس کے معانی کی وسعت کس قدر ہے:

— **الصَّمَدُ**: قصد کرنا، بلند مقام جو بڑی ضخامت رکھتا ہو، سطح مرتفع، وہ آدمی جسے جنگ میں بھوک پیاس نہ لگتی ہو، وہ سردار جس کی طرف حاجات میں رُجوع کیا جاتا ہو۔

— **الصَّمَدُ**: ہر چیز کا بلند حصہ، وہ شخص جس سے بالاتر کوئی دوسرا شخص نہ ہو، وہ سردار جس کی اطاعت کی جاتی ہو اور اُس کے بغیر کسی معاملے کا فیصلہ نہ کیا جاتا ہو، وہ سردار جس کی طرف حاجت مندوگ رُجوع کرتے ہوں، دائم، بلند مرتبہ، ٹھوس، جس میں کوئی خول یا جھوول نہ ہو اور جس سے نہ کوئی چیز نکلتی ہو، نہ اس میں داخل ہو سکتی ہو، وہ آدمی جسے جنگ میں بھوک پیاس نہ لگتی ہو۔

— **الْمُصَمَّدُ**: ٹھوس چیز، جس کا کوئی جوف نہ ہو۔

— **الْمُصَمَّدُ**: مقصود جس کی طرف جانے کا قصد کیا جائے، سخت چیز جس میں کوئی کمزوری نہ ہو۔

— **بَيْتُ مُصَمَّدٍ**: وہ گھر جس کی طرف حاجات میں رجوع کیا جاتا ہو۔

— **بَيْنَاءُ مُصَمَّدٍ**: بلند عمارت۔

— **صَمَدَةٌ وَصَمَدَ إِلَيْهِ صَمَدًا**: اُس شخص کی طرف جانے کا قصد کیا۔

— **أَصَمَدَ إِلَيْهِ الْأَمْرَ**: اُس کے پُردا معاملہ کر دیا، اُس کے آگے معاملہ پیش کر دیا، اُس کے اوپر معاملے میں اعتماد کیا۔ (صحاح، قاموس، لسان العرب)

ان لغوی معنوں کی بنا پر آیت اللہ الصَّمَدُ میں لفظ الصَّمَدُ کی تفسیریں صحابہؓ و تابعینؓ اور بعد کے اہل علم سے منقول ہیں، انھیں ہم ذیل میں درج کرتے ہیں:

— حضرت علیؓ، عکرمہ اور کعب اخبار: ”صَمَدٌ وَهُوَ جِسْ سَبَقَ بَالاتِرَ كَوَيْ نَهْ هُوَ“

— حضرت عبد اللہ بن مسعود، حضرت عبد اللہ بن عباس اور ابو والل شفیق بن سلمہ: ”وہ سردار جس کی سیادت کامل ہوا اور انہا کو پہنچی ہوئی ہو۔“

— ابن عباس کا دوسرا قول: ”صَدَّوْهُ ہے جس کی طرف لوگ کسی بلا یا مصیبت کے نازل ہونے پر مدد کے لیے رجوع کریں۔“ اُن کا ایک اور قول: ”وہ سردار جو اپنی سیادت میں، اپنے شرف میں، اپنی عظمت میں، اپنے حِلْم اور بُرُدباری میں، اپنے علم میں اور اپنی حکمت میں کامل ہو۔“

— حضرت ابو ہریرہ: ”وہ جو سب سے بے نیاز ہو اور سب اُس کے محتاج ہوں۔“

— عکرمه کے دوسرے اقوال: ”وہ جس میں سے نہ کوئی چیز کبھی نکلی ہونہ نکلتی ہو۔“ ”جونہ کھاتا ہونہ پیتا ہو۔“ اسی کے ہم معنی اقوال شعی اور محمد بن کعب القرظی سے بھی منقول ہیں۔

— سُدِّی: ”مطلوب چیزیں حاصل کرنے کے لیے لوگ جس کا قصد کریں اور مصائب میں مدد کے لیے جس کی طرف رجوع کریں۔“

— سعید بن جبیر: ”وہ جو اپنی تمام صفات اور اعمال میں کامل ہو۔“

— ربع بن اُنس: ”وہ جس پر کوئی آفت نہ آتی ہو۔“

— مقاتل بن حیان: ”وہ جو بے عیب ہو۔“

— ابن گیسان: ”وہ جس کی صفت سے کوئی دوسرا مُشَحَّن نہ ہو۔“

— حسن بصری اور قتادہ: ”جو باقی رہنے والا اور لازوال ہو۔“ اسی سے ملتے جلتے اقوال مجاہد اور معمراً و مرستہ الہمدانی سے بھی منقول ہیں۔

— مرستہ الہمدانی کا ایک اور قول یہ ہے کہ ”وہ جو اپنی مرضی کے مطابق جو چاہے فیصلہ کرے اور جو کام چاہے کرے، اس کے حکم اور فیصلے پر نظرِ ثانی کرنے والا کوئی نہ ہو۔“

— ابراہیم تختی: ”وہ جس کی طرف لوگ اپنی حاجتوں کے لیے رجوع کریں۔“

— ابو بکر الانباری: ”اہل لغت کے درمیان اس میں کوئی اختلاف نہیں ہے کہ صَدَّاُس سردار کو کہتے ہیں جس سے بالآخر کوئی اور سردار نہ ہو، اور جس کی طرف لوگ اپنی حاجات اور اپنے معاملات میں رُجوع کریں۔“ اسی کے قریب الرِّجَاج کا قول ہے۔ وہ کہتے ہیں کہ ”صَدَّوْهُ ہے جس پر سرداری ختم ہو گئی ہو اور ہر ایک اپنی حاجات کے لیے جس کی طرف رجوع کرے۔“

اب غور سمجھیے کہ پہلے فقرے میں اللہ اَحَدُ کیوں کہا گیا، اور اس فقرے میں اللہ الصَّمَدُ کہنے کی کیا وجہ ہے۔ لفظ اَحَدُ کے متعلق ہم بیان کر چکے ہیں کہ وہ صرف اللہ تعالیٰ کے لیے مخصوص ہے، کسی اور کے لیے سرے سے مستعمل ہی نہیں ہے، اس لیے اُسے اَحَدُ، یعنی نکرہ کی صورت میں استعمال کیا گیا ہے۔ لیکن صَمَدُ کا لفظ چونکہ مخلوقات کے لیے بھی استعمال ہوتا ہے، اس لیے اللہ صَمَدُ کہنے کے بعدے اللہ الصَّمَدُ کہا گیا، جس کے

معنی یہ ہیں کہ اصلی اور حقيقی صمد اللہ تعالیٰ ہی ہے۔ مخلوق اگر کسی حیثیت سے صمد ہو بھی تو کسی دوسری حیثیت سے وہ صمد نہیں ہے، کیونکہ وہ فانی ہے، لازوال نہیں ہے، قابل تجزیہ و تقسیم ہے، مرکب ہے، کسی وقت اُس کے اجزاء بکھر سکتے ہیں، بعض مخلوقات اُس کی محتاج ہیں تو بعض کا وہ خود محتاج ہے، اُس کی سیادت اضافی ہے نہ کہ مطلق، کسی کے مقابلے میں وہ برتر ہے تو اس کے مقابلے میں کوئی اور برتر ہے، بعض مخلوقات کی بعض حاجات کو وہ پورا کر سکتا ہے مگر سب کی تمام حاجات کو پورا کرنا کسی مخلوق کے بس میں نہیں ہے۔ بخلاف اس کے اللہ تعالیٰ کی صمدیت ہر حیثیت سے کامل ہے۔ ساری دنیا اُس کی محتاج ہے اور وہ کسی کا محتاج نہیں۔ دنیا کی ہر چیز اپنے وجود و بقا اور اپنی حاجات و ضروریات کے لیے شعوری طور پر یا غیر شعوری طور پر اُسی کی طرف رجوع کرتی ہے اور سب کی تمام حاجات پوری کرنے والا وہی ہے۔ وہ غیر فانی اور لازوال ہے۔ رزق دیتا ہے، لیتا نہیں ہے۔ مفرد ہے، مرکب نہیں ہے کہ قابل تجزیہ و تقسیم ہو۔ ساری کائنات پر اس کی سیادت قائم ہے اور وہ سب سے برتر ہے۔ اس لیے وہ محض صمد نہیں بلکہ الصمد ہے، یعنی ایک ہی ایسی ہستی جو حقيقة میں صمدیت سے تمام و مکمال مُتصف ہے۔

پھر چونکہ وہ الصمد ہے، اس لیے لازم آتا ہے کہ وہ یکتا اور یگانہ ہو، کیونکہ ایسی ہستی ایک ہی ہو سکتی ہے جو کسی کی حاجت مند نہ ہو اور سب جس کے محتاج ہوں۔ دو یا زائد ہستیاں سب سے بے نیاز اور سب کی حاجت روایتی نہیں ہو سکتیں۔ نیز اُس کے الصمد ہونے سے یہ بھی لازم آتا ہے کہ وہی ایک معبد ہو، کیونکہ انسان عبادت اسی کی کرتا ہے جس کا وہ محتاج ہو۔ اور اس سے یہ بھی لازم آتا ہے کہ اُس کے سوا کوئی معبد نہ ہو، کیونکہ جو حاجت روائی کی طاقت اور اختیارات ہی نہ رکھتا ہو، اُس کی بندگی و عبادت کوئی ہوش مند آدمی نہیں کر سکتا۔

۵۔ مشرکین نے ہر زمانے میں خدائی کا یہ تصور اختیار کیا ہے کہ انسانوں کی طرح خداوں کی بھی کوئی جنس ہے جس کے بہت سے افراد ہیں، اور ان میں شادی بیاہ اور توالد و تناول کا سلسلہ چلتا ہے۔ اس جاہلانہ تصور سے انہوں نے اللہ رب العالمین کو بھی پاک اور بالاتر نہیں سمجھا اور اُس کے لیے بھی اولاد تجویز کی۔ چنانچہ اہل عرب کا یہ عقیدہ قرآن مجید میں بیان کیا گیا ہے کہ وہ فرشتوں کو اللہ تعالیٰ کی بیٹیاں قرار دیتے تھے۔ انہیا علیہم السلام کی امتیں بھی اس جہالت سے محفوظ نہ رہ سکیں۔ اُن کے ہاں بھی کسی بزرگ انسان کو اللہ تعالیٰ کا بیٹا قرار دینے کا عقیدہ پیدا ہو گیا۔ ان مختلف توهہات میں دو قسم کے تصورات ہمیشہ خلط ملٹ ہوتے رہے ہیں۔ بعض لوگوں نے یہ سمجھا کہ جن کو وہ اللہ تعالیٰ کی اولاد قرار دے رہے ہیں وہ اُس ذات پاک کی اُسبی اولاد ہے۔ اور بعض نے یہ دعویٰ کیا کہ جس کو وہ اللہ کا بیٹا کہہ رہے ہیں، اُسے اللہ نے اپنا مُتبیث بنایا ہے۔ اگرچہ اُن میں سے کسی کی یہ جرأت نہیں ہوئی کہ معاذ اللہ! کسی کو اللہ کا باب قرار دیں، لیکن ظاہر ہے کہ جب کسی ہستی کے متعلق یہ تصور کیا جائے کہ وہ توالد و تناول سے پاک نہیں ہے، اور اُس کے بارے میں یہ خیال کیا جائے کہ وہ بھی انسان کی طرح اُس قسم کی کوئی ہستی ہے جس کے ہاں اولاد پیدا ہوتی ہے، اور جس کو لاولد ہونے کی صورت میں کسی کو بیٹا بنانے کی ضرورت پیش آتی ہے، تو پھر انسانی ذہن اس گمان سے محفوظ نہیں رہ سکتا کہ اُسے بھی کسی کی اولاد سمجھے۔ یہی وجہ ہے کہ جو سوالات رسول اللہ صلی اللہ علیہ وسلم سے پوچھے گئے تھے، اُن میں ایک سوال یہ تھا کہ اللہ کا نسب کیا ہے؟ اور دوسرا یہ کہ

کس سے اس نے دنیا کی میراث پائی ہے اور کون اُس کے بعد وارث ہوگا؟  
إن جاہل ان مفروضات کا اگر تجزیہ کیا جائے تو معلوم ہو جاتا ہے کہ منطقی طور پر ان کو فرض کر لینے سے کچھ اور  
چیزوں کو بھی فرض کرنا لازم آتا ہے:

اول، یہ کہ خدا ایک نہ ہو، بلکہ خداوں کی کوئی جنس ہو، اور اس کے افراد خدائی کے اوصاف، افعال اور  
اختیارات میں شریک ہوں۔ یہ بات خدا کی صرف ثبیٰ اولاد فرض کر لینے ہی سے لازم نہیں آتی، بلکہ کسی کو مُتَبَّنیٰ فرض  
کرنے سے بھی لازم آتی ہے، کیونکہ کسی کا مُتَبَّنیٰ لامحالہ اُس کا ہم جس ہی ہو سکتا ہے، اور جب، معاذ اللہ! وہ خدا کا ہم  
جنس ہے تو اس سے انکار نہیں کیا جاسکتا کہ وہ خدائی کے اوصاف بھی رکھتا ہے۔

دوم، یہ کہ اولاد کا کوئی تصور اس کے بغیر نہیں کیا جاسکتا کہ نرم و مادہ میں اتصال ہو اور کوئی مادہ باپ اور ماں کے  
جسم سے نکل کر بچے کی شکل اختیار کرے۔ پس اللہ کے لیے اولاد فرض کرنے سے لازم آتا ہے کہ معاذ اللہ! وہ ایک  
مادی اور جسمانی وجود ہو، اُس کی ہم جس کوئی اس کی بیوی بھی ہو، اور اُس کے جسم سے کوئی مادہ بھی خارج ہو۔

سوم، یہ کہ توالُد و تَنَاسُل کا سلسلہ جہاں بھی ہے، اُس کی علت یہ ہے کہ افراد فانی ہوتے ہیں اور ان کی جنس کے  
باقی رہنے کے لیے ناگزیر ہوتا ہے کہ ان سے اولاد پیدا ہو جس سے ان کی نسل آگے چلے۔ پس اللہ کے لیے اولاد فرض  
کرنے سے یہ بھی لازم آتا ہے کہ وہ بذاتِ خود، معاذ اللہ! فانی ہو اور باقی رہنے والی چیز خداوں کی نسل ہونے کہ ذات  
خدا۔ نیز اس سے یہ بھی لازم آتا ہے کہ تمام فانی افراد کی طرح، نعوذ باللہ! خدا کی بھی کوئی ابتداء اور انہتا ہو۔ کیونکہ  
توالُد و تَنَاسُل پر جن اجناس کے بقا کا انحصار ہوتا ہے، ان کے افراد نہ آزمی ہوتے ہیں نہ ابدی۔

چہارم، یہ کہ کسی کو مُتَبَّنیٰ بنانے کی غرض یہ ہوتی ہے کہ ایک لاولد شخص اپنی زندگی میں کسی مددگار کا، اور اپنی وفات  
کے بعد کسی وارث کا حاجت مند ہوتا ہے۔ لہذا اللہ تعالیٰ کے لیے یہ فرض کرنا کہ اس نے کسی کو بیٹا بنایا ہے، اُس  
ذاتِ پاک کی طرف لازماً وہی سب کمزوریاں منسوب کرنا ہے جو فانی اشخاص میں پائی جاتی ہیں۔

إن تمام مفروضات کی بڑاً اگرچہ اللہ تعالیٰ کو آحدٌ اور الصمد کہنے سے ہی کث جاتی ہے، لیکن اُس کے بعد یہ ارشاد  
فرمانے سے کہ ”نہ اُس کی کوئی اولاد ہے اور نہ وہ کسی کی اولاد“، اس معاملے میں کسی اشتباہ کی گنجائش بھی باقی نہیں  
رہتی۔ پھر چونکہ ذات باری کے حق میں یہ تصورات شرک کے اہم ترین اسباب میں سے ہیں، اس لیے اللہ تعالیٰ نے  
صرف سورہ اخلاص ہی میں ان کی صاف صاف اور قطعی و حتمی تردید کرنے پر اکتفا نہیں فرمایا، بلکہ جگہ جگہ اس مضمون کو  
مختلف طریقوں سے بیان کیا ہے، تاکہ لوگ حقیقت کو پوری طرح سمجھ لیں۔ مثال کے طور پر آیاتِ ذیل ملاحظہ ہوں:

إِنَّمَا اللَّهُ إِلَهٌ وَّاَحَدٌ سُبْحَانَهُ أَنْ يَكُونَ لَهُ وَلَدٌ مُّلَوَّنٌ  
اللَّهُ تَوَسِّعُ اِلَيْهِ الْأَرْضُ  
كُوئی اُس کا بیٹا ہو۔ جو کچھ آسمانوں میں ہے اور جو کچھ  
زمین میں ہے، سب اُس کی ملک ہے۔

أَلَا لِأَنَّمُّ مِنْ رَأْفُوكُمْ لَيَقُولُونَ لَهُ وَلَدٌ اللَّهُ  
خوب سُن رکھوا یہ لوگ دراصل اپنی من گھڑت سے

یہ بات کہتے ہیں کہ اللہ اولاد رکھتا ہے۔ فی الواقع یہ  
قطعی جھوٹے ہیں۔

انہوں نے اللہ اور فرشتوں کے درمیان نسب کا رشتہ بنا  
رکھا ہے، حالانکہ فرشتے خوب جانتے ہیں کہ یہ لوگ  
( مجرموں کی حیثیت سے) پیش کیے جانے والے ہیں۔  
لوگوں نے اُس کے بندوں میں سے بعض کو اُس کا جز بنا  
ڈالا۔ حقیقت یہ ہے کہ انسان کھلا احسان فراموش ہے۔  
اور لوگوں نے جنوں کو اللہ کا شریک ٹھیکرا دیا، حالانکہ وہ  
اُن کا خالق ہے۔ اور انہوں نے بے جانے بوجھے اُس  
کے لیے بیٹھے اور بیٹھاں گھر لیں، حالانکہ وہ پاک اور  
بالاتر ہے اُن باتوں سے جو وہ کہتے ہیں۔ وہ تو  
آسمانوں اور زمین کا موحد ہے۔ اُس کا کوئی بیٹا کیے  
ہو سکتا ہے، جب کہ کوئی اُس کی شریک زندگی ہی نہیں  
ہے۔ اُس نے ہر چیز کو پیدا کیا ہے۔

اور ان لوگوں نے کہا کہ خدا نے رحمٰن نے کسی کو بیٹا  
بنایا ہے۔ پاک ہے وہ۔ بلکہ (جن کو یہ اس کی اولاد  
کہتے ہیں) وہ تو بندے ہیں جنھیں عزت دی گئی ہے۔  
لوگوں نے کہہ دیا کہ اللہ نے کسی کو بیٹا بنایا ہے، سجان  
اللہ! وہ تو بے نیاز ہے۔ آسمانوں میں جو کچھ ہے اور  
زمیں میں جو کچھ ہے، سب اُس کی ملک ہے۔  
تمھارے پاس اس قول کی آخر دلیل کیا ہے؟ کیا تم  
اللہ کے بارے میں وہ باتیں کہتے ہو جنھیں تم نہیں  
جانتے؟

اور (اے نبی!) کہو: تعریف ہے اُس خدا کے لیے جس  
نے نہ کسی کو بیٹا بنایا، نہ کوئی بادشاہی میں اس کا شریک  
ہے، اور نہ وہ عاجز ہے کہ کوئی اس کا پشتیبان ہو۔

اللہ نے کسی کو بیٹا نہیں بنایا ہے، اور کوئی دوسرا

وَإِنَّهُمْ لَكَذِّابُونَ (صافات: ۱۵۱-۱۵۲)

وَجَعَلُوا بَيْتَهُ وَبَيْنَ الْجِنَّةِ تَسْبِيْلًا وَلَقَدْ عَلِمْتَ الْجِنَّةَ

إِنَّهُمْ لَمُحْضَرُونَ۔ (صافات: ۱۵۸)

وَجَعَلُوا اللَّهَ مِنْ عِبَادَهُ جُزَءًا إِنَّ الْإِنْسَانَ لَكَفُورٌ  
مُّبِينٌ۔ (الزُّخْرُف: ۱۵)

وَجَعَلُوا إِلَيْهِ شَرَكًا إِلَّا جِنٌّ وَخَلْقٌ هُمْ وَخَرَقُوا لَهُ بَيْنَيْنَ  
وَبَنْتِيْتِ بِعَيْنِ عَلِيمٍ سُبْحَنَهُ وَتَعْلَى عَمَّا يَصِفُونَ  
بِدِيْنِ السَّمَاوَاتِ وَالْأَرْضِ إِنَّمَا يَكُونُ لَهُ وَلَدٌ وَلَمْ  
تَكُنْ لَهُ صَاحِبَةٌ وَخَلَقَ كُلَّ شَيْءٍ عَزِيزٌ۔  
(الانعام: ۱۰۰-۱۰۱)

وَقَالُوا تَخَذِّ الْرَّحْمَنُ وَلَدًا سُبْحَنَهُ طَبْلٌ عِبَادٌ  
مُكْرَمُونَ۔ (الأنبياء: ۲۶)

قَالُوا تَخَذِّ اللَّهُ وَلَدًا سُبْحَنَهُ طَهُو الْغَنِيُّ طَهُو مَا فِي  
السَّمَاوَاتِ وَمَا فِي الْأَرْضِ إِنْ عِنْدَكُمْ مِنْ سُلْطَنٍ  
بِهِنَا طَاهِرُوْنَ عَلَى اللَّهِ مَا لَا تَعْلَمُونَ ۝  
(يونس: ۶۸)

وَقُلِ الْحَمْدُ لِلَّهِ الَّذِي لَمْ يَتَخَذِ وَلَدًا وَلَمْ يَكُنْ لَهُ  
شَرِيكٌ فِي الْمُلْكِ وَلَمْ يَكُنْ لَهُ وَلِيٌّ قِنَ الْدِلْ وَ  
كَيْزِرٌ كَلْمَيْرًا۔ (بنی اسرائیل: ۱۱۱)

مَا اتَّخَذَ اللَّهُ مِنْ وَلِيٍّ وَمَا كَانَ مَعَهُ

مِنْ رَبِّهِ۔ (المونون: ۹۱)

خدا اس کے ساتھ نہیں ہے۔

ان آیات میں ہر پہلو سے اُن لوگوں کے عقیدے کی تردید کر دی گئی ہے جو اللہ کے لیے نبی اولاد یا مُتَّبِعٍ بنائی ہوئی اولاد تجویز کرتے ہیں، اور اُس کے غلط ہونے کے دلائل بھی بیان کر دیے گئے ہیں۔ یہ اور اسی مضمون کی دوسری بہت سی آیات جو قرآن مجید میں ہیں، سورہ اخلاص کی بہترین تفسیر کرتی ہیں۔

۶ - اصل میں لفظ **كُفُوا** استعمال ہوا ہے، جس کے معنی ہیں: نظیر، مشابہ، مُماثل، ہم مرتبہ، مُساوی۔ نکاح کے معاملے میں کفوں کا لفظ ہماری زبان میں بھی استعمال ہوتا ہے اور اس سے مقصود یہ ہوتا ہے کہ لڑکا اور لڑکی معاشرتی حیثیت سے برابر کی جوڑ ہوں۔ پس اس آیت کا مطلب یہ ہے کہ ساری کائنات میں کوئی نہیں ہے، نہ کبھی تھا، نہ کبھی ہو سکتا ہے، جو اللہ کے مانند، یا اُس کا ہم مرتبہ ہو، یا جو اپنی صفات، افعال اور اختیارات میں اُس سے کسی درجے میں بھی مشابہت رکھتا ہو۔